

BUM BUM Il-bieb Gie I-Ambaxxatore

■ minn Anton Mifsud

Kemm jinbidlu ż-żminijiet! Minn wara l-gwerra 'l hawn kemm rajna tibdil f'ħajjitna! Il-progress għalkemm ġabilna ħajja aħjar u aktar komda, holqilna wkoll ħafna problemi fil-mentalità u aktar fl-ambejnt.

Iż-żgħażaġh tal-lum kibru malajr wisq; tista' tgħid li t-tfulija tagħhom anqas biss għadew minnha, l-aktar fejn jidhol il-ħin liberu - l-mogħdija taż-żmien. Billi l-logħob kien l-aktar li jsir barra, dan ma kienx jiswa flus u terġa' f'dawk iż-żminijiet il-karozzi kienu rari, għalhekk it-toroq fejn konna nilagħbu kienu ħielsa mit-traffiku li hawn illum. Terġa', periklu f'it kien ikollna meta konna niddominaw it-toroq u l-beraħ tal-kampanja, l-aktar meta kien ikollna xi btala mill-iskola.

Kien hawn ħafna tipi ta' logħob tant li xi f'it minnhom għadek tara t-tfal jgħaddu f'it taż-żmien jilgħabuhom sal-lum, bħal per eżempju, Noli, logħob bil-Boċċi - dak iż-żmien l-aktar li kien jintuża kien il-gellewż, il-Passju u fis sajf hdejn il-baħar għadek tara tfal jilagħbu Ċama Ċama, waqt li jaqbzu fil-baħar, jew Hobża w Sardina joqogħdu jaraw iċ-ċaġħqa ta' min taqbeż, tiżgiċċa l-aktar fuq wiċċ l-ilma qabel tegħreq. Anke xi logħob ta' tfal żgħar għadek tara meta tkun qrib xi *playing field* bħal: Dawra Durella li tintlagħab ħafna wkoll fl-iskejjel tan-Nuna jew Pizzi Pizzi Ganna. Fi tfuliti kellna logħob li llum kważi ntesa għal kollox. Jien se nipprova nagħti xi f'it taġħrif fuq xi wħud minnhom:



Il-Passju

Il-Ballun

L-aktar logħob popolari fost it-tfal subien kien bil-ballun. Meta konna naslu d-dar mill-iskola u f'dak iż-żmien konna nispiċċaw fl-erbgħa ta' waranofsinar, l-anqas sabar ma kien ikollna li nlestu l-*homework* għax ċorma tfal konna nintasbu fit-triq u l-kelma kienet tkun nġhaqqdu partita.



Logħob bil-boċċi

Ninqasmu f'żewġ gruppi u tibda l-logħba, frattarija shiħa u għajjat l-aktar meta jsir xi gowl. Għall-bidu l-ballun kien ikun taċ-ċaruta, imma wara bdew ġejjin il-blalen tal-kamoxxa jew tat-*tennis*. Mhux l-ewwel darba li kienu jgħidulna li jkun ġej pulizija, arana lkoll naħarbu niġru.

Gwerra Franciża

Għal din il-logħba konna ninqasmu f'żewġ gruppi, wieħed faċċata tal-iehor xi għoxrin metru boġħod minn xulxin. Kull grupp kien



jipprepara t-territorju tiegħu bil-ġebel, ġebbla oħra kienet titpoġġa daqs pass 'il bogħod fuq naħa minnhom fejn kienu jinżammu l-prigunieri; xi tifel kien joħroġ mit-terroju tiegħu għan-nofs kien jinbex lill-grupp oppost li kien jibgħat tifel ieħor forsi jmiss li dak li jkun fin-nofs. Jekk dak li jkun ħareġ l-aħħar imiss lil xi tifel tal-grupp oppost, dak jinqabad prigunier. Hekk il-logħba tkompli u l-prigunieri jizdiedu fuq iż-żewġ naħat. Il-logħba kienet tippermetti li jistgħu jiġu salvati l-prigunieri. Il-logħba tista' tintrebaħ ukoll jekk tifel li jkun ħafif u jiġri ħafna jirnexxilu jidħol fit-territorju oppost mingħajr ħadd ma jmissu.

Qbiż tal-Habel

It-tfal bniet l-aktar li kienu jehdew f'dan il-logħob tal-qbiż tal-habel. B'ħabel ftit twil, li jkun miżmum minn żewġt ibniet, waħda taqbad tarf u l-oħra t-tarf l-ieħor. Dawn jibdew idawru l-habel u tifla oħra tidħol f'nofshom tipprova taqbeż il-habel meta jkun għaddej minn taħtha, ftit 'il fuq mill-art.

Il-qbiż tal-habel kien isir ukoll minn persuna wehida. Billi taqbad tarf tal-habel f'kull id u tibda ddawru, tgħaddih minn fuq rasha u wara taqbeżu meta jkun għaddej minn taht saqajha. Dan il-qbiż kien idum ħafna minuti sakemm dawk li jkunu jaqbeżu jiddeċiedu li jieqfu.



Dawra Durella

Il-Pizallu jew Bzallu

Dan kien jintlagħab b'ħames ġebliet zġhar, ċaġħqiet jew ġellewziet fi żmien San Martin jew għall-ħabta tal-Milied. Min kien ikun se jilgħab il-pizallu jibda billi jwaddab il-ġebliet mal-art, wara jaqbad waħda li jgħolliha u fl-istess hin ikun irid jaqbad bl-istess id minn mal-art ġebbla oħra, u jibqa' jgħolli l-ġebel b' kull darba jgħolli dik li jkollu f'idu. Jerga' jagħmel l-istess proċess, biss din id-darba jkun irid jaqbad il-ġebel tnejn, tnejn u jerga' jagħmel l-istess biex jaqbad l-erba' ġebliet li jkunu mal-art f'daqqa.

Iċ-Ċippitatu

Dan kien ikun magħmul minna t-tfal minn biċċa kartuna iebsa ta' qisu daqs ħames ċentimetri tul u ta' forma heksagonali; tiġi mmarkata f'sitt porzjonijiet indaqs. Dawn kienu jiġu innumerati mill-wieħed sas-sitta, b'zokk ta' sulfarina fin-nofs. Kull tifel kien ipoġġi boċċa jew ġellewza u jagħzel numru. Jiddawwar iċ-ċippitatu u fuq dak in-numru li jistrieħ, jirbaħ kollox dak li jkun għażel dak in-numru.



Iċ-Ċippitatu

Balla Stop

Grupp ta' tfal li jkollhom ballun, jaqtgħu t-tokk u min jiġi jħabbat il-ballun mal-ħajt fil-ġholi u waqt li t-tfal kollha jaħarbu jiġru, dak li jħabbat il-ballun mal-ħajt meta jaqdbu, jgħajjat *stop*. It-tfal kollha kienu jridu jieqfu fejn ikunu. Dak li jkollu l-ballun f'idu jwaddbu lejn xi ħadd u jekk jolqtu, jkun imiss lil dan li jgħolli l-ballun mal-ħajt waqt li l-oħrajn jerggħu jitolqu jiġru.



Knejjes Żgħar

Meta konna tfal aħna, kienu hafna dawk it-tfal subien li kien ikollhom rokna żgħira fid-dar fejn kont tarahom jarmaw altar żgħir tal-injam u jagħmlu bħal speċi ta' knisja żgħira. Kont trid tara l-altar armat b'sett gandlieri u salib kollha taċ-ċomb, fjuretti u hwejjeġ oħra żgħar bħalma nsibu fil-knejjes. Kien hemm ukoll min kien ikollu xi statwa jew tnejn żgħar. Meta konna tfal, kwazi kollha kemm aħna konna nġemmgħu u nilagħbu bis-santi.



Iċ-Ċirku

Dan kien ikun xi rota ta' karozza tal-Baby, jew xi ċirku tal-metall li aħna t-tfal konna nsuquh b'biċċa fildiferru ftit hoxxna. Tarf minnha kienet tinzamm f'idejna u t-tarf l-ieħor f'għamla ta' ganċ kienet tmiss maċ-ċirku. Arana niġru u ntellqu waqt li nikkontrollaw iċ-ċirku aħna u nduru bih.

It-Tigieġa l-Għamja

F'din il-logħba kienu jiehdu sehem kemm subien kif ukoll bniet. Tingħazel it-tigieġa l-għamja billi naqtgħu t-tokk; biex it-tigieġa tiġi 'għamja' konna norbtu biċċa ċarruta nadifa madwar għajnejn min kien se jkun it-tigieġa b'mod li ma jkun jista' jara xejn. It-tfal l-oħra kienu jdur madwaru waqt li hu jibda jiftaħ u jxejjer idejx lejn minn fejn ikunu ġejjin l-ilhna. Jekk jirnexxilu jmiss lil xi ħadd, dan imbagħad kien ikun hu li joqgħod it-tigieġa l-għamja. U l-logħba tkompli.

Tiġi Tiġi L-Mewt Għalik

Wiehed mit-tfal kien irid joqgħod bil-wieqfa wiċċu mal-ħajt, waqt li t-tfal l-oħra jkunu warajh. Xi ħadd minn dawn it-tfal jagħti daqqa ħafifa fuq dahar dak li jkun wiċċu mal-ħajt, waqt li l-oħrajn jibdeu jgħidu: Tiġi, tiġi l-mewt għalik, biex taqlik, biex tixwik, biex tintiflek mustaċċik, din id-daqqa min tahielek? Dak idur u jicċama wiehed mit-tfal. Jekk ikun hu li jkun tah id-daqqa, dan irid joqgħod hu wiċċu mal-ħajt. Jekk ma jkunx qata' min, kien ikollu jerga' joqgħod hu.

Kantunieri

Din il-logħba tintlagħab bejn ħamest itfal. Kienu jridu joqogħdu f'salib it-toroq fejn ikun hemm erba' kantunieri. It-tfal joqogħdu fin-nofs u jpoġġu jdejhom ponn, kollha fuq xulxin l-għaxar idejn. Wiehed minnhom jibda jgħajjat: "*Għasfur taċ-ċomb ma jtirx, għasfur tat-tafal ma jtirx*". Malli mbagħad jgħajjat "*għasfur tal-laħam itir*" it-tfal f'daqqa jaħarbu jiġru u kull wiehed imur imiss ma' kantuniera. Wiehed mit-tfal jibqa' barra għax ma jkunx laħaq kantuniera. It-tfal l-oħra jridu kull ħin jibdlu 'l xulxin u jiġru minn



Logħob bil-boċċi



kantuniera għal oħra. Dak li jkun fin-nofs irid jipprova, waqt li l-oħrajn qegħdin jibdlu lil xulxin, jilħaq qabel xi wieħed imiss il-kantuniera hu, b'hekk dak li jkun tilef postu jrid jipprova jerga' jirbaħ kantuniera.

Ċpajpella

Kull tifel li jkun ser jieħu sehem f'din il-logħba, jrid ikollu ċpajpella. Din tkun ġebbla jew ċaġħqa ftit tonda u ċatta. Xi ħmistax-il metru bogħod titpogġa munita. Kull wieħed mit-tfal irid iwaddab iċ-ċpajpella tiegħu. Jibda dak li jkun ġie wara li jkunu qatgħu t-tokk u jkomplu wieħed wara l-ieħor jippruvaw joltqu l-munita. Wara li kulhadd ikun waddab iċ-ċpajpella tiegħu u ma jkun laqatha hadd, imorru jaraw ta' min tkun l-eqreb lejn il-munita u ta' min tkun l-eqreb, jirbaħ.

Tal-Borża

Għal din il-logħba m'hemmx numru stabilit ta' tfal li jkunu jistgħu jilagħbuha. Kull min ikun se jieħu sehem irid ipogġi ġellewża jew boċċa ġol-borża. Din il-borża tkun f'idejn dak li jkun qed jorganizza din il-logħba. Jorbot il-borża bil-boċċi jew ġellewż ġo fiha b'ħabel irqiq, twil xi tliet metri, waqt li t-tfal li jkunu ser jieħdu sehem joqogħdu f'għamla ta' ċirku. Dak li jkollu l-borża f'idu joqogħod fin-nofs u jibda jdawwar il-borża bit-tarf tal-ħabel f'idejh. Xhin tkun għaddejja l-borża kważi tmiss mal-art, kull tifel irid jaqbeż il-borża hekk kif tkun għaddejja minn tahtu. Jekk il-borża tolqot sieq it-tifel, dak irid johrog mil-logħba. Dak li jibqa' l-aħħar mingħajr ma jolqtu l-ħabel jew il-borża, jirbaħ.

Fart jew Kaxxa

Wara li mal-art ipingu kaxxa, dawk li jkunu ser jieħdu sehem f'din il-logħba, jpoġġu ġol-kaxxa boċċa jew tnejn skont kemm ikun il-ftehim. L-istess bħal fil-logħob l-ieħor, jingħażel min jibda billi t-tfal jaqtgħu t-tokk; minn post li jkun xi tliet metri bogħod mill-kaxxa, it-tifel li jkun se jibda jwaddab il-bubun - boċċu ftit kbir - u jekk jolqot xi boċċi u dawk johorgu mill-kaxxa johodhom, għax ikun rebaħhom hu. Warajh ikompli l-istess it-tfal l-oħra, wieħed wara l-ieħor, sakemm fil-kaxxa ma jkun baqa' xejn. Din il-logħba tibqa' tintlagħab sakemm iktar minn tifel wieħed kien jibqagħlhom il-boċċi x'jilagħbu! Il-boċċi kienu jinxtraw mit-tfal subien.

Rounders

Din il-logħba għandha xebħ ma' dik tal-BaseBall Amerikan. Tintlagħab fil-beraħ, qisu għandek bitha ta' għaxar metri kwadra u f'kull rokna titpogġa ġebbla. Ftit 'l isfel isir ċirku, fejn wieħed miż-żewġ timijiet ta' ħamest itfal kull tim, jibda hu li jwaddab il-ballun. Il-membri tat-tim l-ieħor, erba' minnhom imorru wara kull ġebbla u l-ieħor joqogħod biswit iċ-ċirku fejn ikun hemm l-avversarji. Il-logħba tibda billi wieħed mit-tim li jkun hemm ġoċ-ċirku jgħolli l-ballun u bil-ponn u b'kemm ikollu saħħa jwaddab il-ballun 'il bogħod kemm jista' jkun, waqt li johrog jigrri u jrid jgħaddi minn fuq l-erba' ġebliet. Dak it-tifel li jkun wara waħda mill-ġebliet u l-ballun ikun ġie n-naħa tiegħu, jmur jigrri jaqbad il-ballun u jwaddbu lil sieħbu li jkun fin-nofs. Dan irid jidhol u jmiss il-ballun mal-art fiċ-ċirku. Jekk dak li jkun qed jigrri minn ġebbla għal oħra jilħaq jidhol fiċ-ċirku qabel l-avversarju, it-tim tiegħu jkun rebaħ punt. Il-logħba tkompli billi t-tfal tat-tim kollu jridu jwaddbu l-ballun l-istess kif ikun għamel l-ewwel wieħed. Wara t-timijiet jibdlu l-pożizzjoni u t-tim li jkun tella' l-aktar punti, jirbaħ.



Bum Bum Il-Bieb

Meta konna tfal din il-logħba kienet popolari u magħduda bħala sabiħa ħafna. Dan għaliex fiha jidhlu għad ta' tfal mhux ħazin, anke tfal żgħar ħafna. Dawk li jkunu se jiehdu sehem, jinqasmu f'żewġ gruppi u joqogħdu xi erba' metri bogħod u faċċata ta' xulxin. It-tfal ta' kull grupp jaqbd u xulxin u waqt li t-tfal ta' grupp ta' naħa jibdew jimxu kollha flimkien lejn il-grupp l-ieħor jibdew ikantaw l-ewwel strofa u jergħu jmorru lura posthom. It-tfal tal-grupp l-ieħor issa jkun imiss lilhom li jagħmlu ftit passi 'l quddiem u lura waqt li jkanaw it-tieni strofa, kif ġej:



Bum Bum il-Bieb, onġi onġi onġella,
 Bum Bum il-Bieb, onġija Kavallier.
 Min ġie, min ġie, min ġie? onġi onġi onġella
 Min ġie, min ġie, min ġie? onġija Kavallier

Ġie l-Ambaxxatore, onġi, onġi onġella,
 Ġie l-Ambaxxatore, onġija Kavallier.
 Xi jrid l-Ambaxxatore? onġi, onġi onġella,
 Xi jrid l-Ambaxxatore? onġija Kavallier.



Bum Bum il-Bieb

Irid tifla sabiħa, onġi, onġi onġella,
 Irid tifla sabiħa, onġija Kavallier.
 X'se jtiha 'l din it-tifla? onġi, onġi onġella
 X'se jtiha 'l din it-tifla? onġija Kavallier.

Wara jissemmew xi rigali sbieħ li (taparsi) jkun se jagħti lil din it-tifla, xi rigal ftit tad-daħk jissemma wkoll. Fl-aħħar tissemma it-tifla billi t-tfal kienu jkomplu jkantaw:

Din hija Marija ta' qalbna onġi, onġi onġella,
 Din hija Marija ta' qalbna onġija Kavallier.
 Huduha la triduha, għax aħna m'għandniex x'nambuha.
 Huduha la triduha, għax aħna m'għandniex x'nambuha.

Hawn jiltaqgħu ż-żewġ gruppi, u wara li jkomplu jkantaw il-koll flimkien, jgħaddu t-tifla lill-grupp l-ieħor. Imbagħad il-logħba terġa' tibda.

Fiz-żmien meta kont tfal jien, konna nilagħbu iktar logħob minn dawn li ktibt dwarhom illum. Izda, naħseb li għal dis-sena dawn huma biżżejjed. Jekk Alla jrid, fil-gejjieni jien jew xi ħadd ieħor għad niktbu u niddeskrivu iktar logħob tat-tfal minn żmien l-imghoddi, meta konna nagħmlu użu minn l-iktar affarijiet żgħar li nsibu madwarna jew minn l-istess ambjent tagħna, bħalma huma t-toroq u l-hitan, biex niehdu pjaċir bit-tfulija u l-logħob.

